

అని మీరు అనుకోవచ్చు. గురువు యొక్క అనుగ్రహప్రవాహంలో మీకు ఎన్ని కష్టాలు ఉన్నా కొట్టుకొని పోవలసిందే, గురువు అనుగ్రహం గెంటలేని వస్తువు ఈ సృష్టిలో లేదు, అట్టిది గురువు అనుగ్రహం. రాముడు ఎంత వైరాగ్యవంతుడు అంటే వైరాగ్యమే ఆ రూపంలో వచ్చింది. 14 సంవత్సరాలు అరణ్యవాసం అయిపోయిన తరువాత రాముడు నంది గ్రామం వచ్చాడు. అప్పుడు ఆంజనేయస్వామితో నీవు వెళ్ళి రాముడు నంది గ్రామంలో ఉన్నాడని భరతునితో చెప్పి, ఆ మాటలు చెప్పినప్పుడు భరతుడి మొఖం ఎలా ఉందో చూడు, ఆయన మొఖంలో ఆనందం కనబడితే మనం ఆయోధ్యకు వెళదాము, ఆయన మొఖంలో వికారం వస్తే మనం ఇంక ఆయోధ్యకు వెళ్ళవద్దు అన్నాడు, వాడు రాముడు.

సద్గురు శ్రీ నాస్కలాల అనుగ్రహభాషణములు, 28-04-06, విజయవాడ

ప్రియమైన ఆత్మబంధువుల్లారా,

దేవుడు, దేవుడు అంటే కళ్యాణగుణాలు కలవాడిని, దివ్యగుణాలు కలవాడిని దేవుడు అంటారు. మీకు అందరికీ ఆత్మజ్ఞానం కలుగుతుంది. సందేహం పెట్టుకోవద్దు. మీకు సందేహాలు పెరుగుతూ ఉంటే ఈశ్వరుడి మీద విశ్వాసం తగ్గిపోతోందని అర్థం. భగవంతుడి మీద విశ్వాసం తగ్గిపోయినప్పుడు, శ్రద్ధ తగ్గిపోయినప్పుడు సందేహాలు పెరుగుతాయి. మీకు శరీరం తెలుస్తోంది, మనస్సు తెలుస్తోంది. లోపల ఏదో వస్తువు ఉందని దర్శించిన వారు చెపుతున్నారు. నిజంగా అక్కడఉంది కాబట్టి మహర్షులకు గోచరించింది, ఏదో ఉంది కాబట్టి వారు దర్శించారు, లేనిదానిని ఎవడు దర్శనం చేస్తాడు. మనకు మనస్సు ఉంది. మనస్సు కూడా ఆత్మ. మనస్సు ఆత్మ ఎలా అవుతుంది అని మీరు అనుకోవచ్చు. మనస్సు ఇంద్రియాల ద్వారా బాహ్యముఖానికి వెళ్ళినప్పుడు జీవుడు అవుతుంది, మనస్సుకు అంతర్దృష్టి కలిగి అది హృదయంలోనికి వెళ్ళి అక్కడ ఉండగలిగితే అది ఆత్మలో లీనమవుతుంది అంటే ఆత్మ అవుతుంది అప్పుడు నీకు సుఖం, శాంతి అందుతాయి. అందుచేత మన మనస్సును ఉద్ధరించుకోవాలి. ఎవరోవచ్చి ఉద్ధరిస్తారని ఎదురుచూడవద్దు. మన మనస్సులో ఏ దోషం ఉందో మనకు తెలుస్తూ ఉంటుంది. మనం ప్రయత్నంచేసి ఆ దోషాలను తొలగించుకొంటే మనకు బ్రహ్మానుభవం కలుగుతుంది. మనస్సులో ఉన్న దోషాలను తొలగించుకోకపోతే అది ఇంద్రియాల ద్వారా లోకంలోనికి పోయి అక్కడ ఉన్న దుమ్ము అంతా పోగుచేసుకొంటుంది. అందుచేత మనస్సులో ఉన్న దోషాలనుండి విడుదలపొందటమే మన జీవిత గమ్యం. ఆ దోషాలనుండి విడుదలపొందిన వెంటనే లోపలఉన్న వస్తువు ఉన్నదిఉన్నట్లుగా మనకు గోచరిస్తుంది. మనస్సును వాసనారహితం చేస్తే ఆ మనస్నే ఆత్మాకారం చెందుతుంది. ఎక్కడో

ఏదో ఉంది, ఎక్కడో ఏదో ఉంది అని మనకు అనిపిస్తూ ఉంటుంది. మనం పొందవలసినది మన హృదయంలోనే ఉంది. బయట ఎక్కడా ఏమీ లేదు. మన వాసనల యొక్క వేగం వలన మనకు అలా అనిపిస్తుంది. ఇదే భగవాన్‌ను ఒకరు అడిగారు. లోపల ఈశ్వరుడు ఉన్నాడని చెబుతున్నారు కదా మరి ఉంటే నాకు ఎందుకు కనిపించటం లేదు అని అడిగారు. నీ వాసనల యొక్క వేగంలో నుండి, నీ అలవాట్ల యొక్క వేగంలోనుండి విడుదలపొందు అప్పుడు లోపల ఉన్నాడో లేడో నీకు తెలుస్తుంది అని భగవాన్ చెప్పారు.

ఏ శాస్త్రం చదివినా మనస్సును నియమించుకోమని చెబుతారు. మీరు భక్తిని అలవాటు చేసుకోండి, మనోనిగ్రహాన్ని పెంచుకోండి. మీకు బాహ్యపరిస్థితులు అనుకూలంగా ఉన్నా క్రమశిక్షణ విడిచిపెట్టవద్దు. క్రమశిక్షణే మనలను జీవితంలో అభివృద్ధిలోనికి తీసుకొని వస్తుంది. ఈశ్వరానుగ్రహం ఉన్నవాడికి జ్ఞానం వచ్చి తీరుతుంది. భూమి యొక్క ఆకర్షణశక్తి వలన వస్తువు ఎలా కింద పడుతుందో అలాగ లోపల ఉన్న ఈశ్వరుడి యొక్క అనుగ్రహానికి పాత్రుడైతే బాహ్యంగా విజృంభిస్తున్న మన మనస్సు లోపలకు వెళ్ళి దాని గూటిలో పడిపోతుంది. పక్షి గూటిలో నుండి బయటకు వచ్చి ఎక్కడో ఆకాశంలో తిరుగుతూ ఉంటుంది. ఎంతపైకి ఎగిరినా, ఎక్కడికి వెళ్ళినా తిరిగి తన గూటికి చేరుకోవాలి. అలాగే మనం ఎన్ని శరీరాలు ధరించినా, ఎక్కడికి వెళ్ళినా మన హృదయం అనే గూటికి చేరుకొనే వరకూ మనకు శాంతిలేదు, సుఖంలేదు. హృదయమే మన నిజమైన ఇల్లు. హృదయమనే గుహకు వెళితే ఈ శరీరం అనే గుహలోనికి తిరిగి రానక్కరలేదు. సూర్యుడు ఉదయించే వరకు చీకటిపోదు. నీరు పోసే వరకు మంట ఆరదు. అలాగే మనకు జ్ఞానోదయం కలిగే వరకూ అజ్ఞానం అనే మహా అంధకారంలో జన్మిస్తూ, మరణిస్తూ ఉండవలసిందే. జీవుడికి అసాధ్యం ఉంది కాని ఈశ్వరుడికి అసాధ్యం ఏమీలేదు. ఈశ్వరుడి యొక్క దయకు పాత్రుడైతే ఆక్షణంలోనే మనలను ఆత్మసింహాసనం మీద కూర్చోబెడతాడు.

నువ్వు వ్యక్తిభావనను తగ్గించుకో, భక్తిభావనను పెంచుకో. భక్తి పెరుగుతూ ఉంటే ప్రాపంచిక వాసనలు వాటంతట అవే తగ్గిపోతాయి. లోకానికి సంబంధించిన మనుషులతోటి సహవాసాలు తగ్గించుకోవాలి. లోకవాసన ఎక్కువగా ఉన్న వారితో సహవాసం వలన హృదయగ్రంథి గట్టిపడిపోతుంది. బాహ్యవిషయాల మీద ఆసక్తి ఎక్కువగా ఉంటే హృదయగ్రంథి బలపడిపోతుంది, దానిని చేధించేవరకు మనకు పునర్జన్మలు తప్పవు. పులిని చూసి మేకలు ఎలా పారిపోతాయో అలాగే నీవు భక్తిని పెంచుకొంటూ ఉంటే జన్మాంతరం నుండి వస్తున్న వాసనలు అన్నీ భక్తి అనే పులి ముందు పారిపోతాయి. భక్తి కూడా సామాన్యంగా రాదు. మీరు

సాధన చేయాలి. మీరు ఈశ్వరుడిని ఉపాసించాలి. సజ్జనసాంగత్యం ఉండాలి. అప్పడు కాని మీకు భక్తి కలుగదు. భగవంతుడి యొక్క నామాన్ని స్మరించగా, స్మరించగా ఆయన రూపాన్ని ధ్యానించగా ధ్యానించగా మన నామరూపముల నుండి విడుదలపొందుతాము.

నిజమైన అరుణాచలం మన హృదయంలోనే ఉంది. మనం అరుణాచలం వెళ్ళి అరుణాచలేశ్వరుడిని దర్శించటం వలన మన హృదయంలో ఉన్న అరుణాచలాన్ని దర్శించటానికి సహాయసహకారాలను ఆరూపం మనకు అందచేస్తుంది. ఆయనను స్మరించటం వలన ఆయన కృప మన మీద పడుతుంది. ఆయన కృపే హృదయంలో ఉన్న అరుణాచలేశ్వరుడి దగ్గరకు మనలను చేరుస్తుంది. నీ హృదయంలోనికి నువ్వు చేరుకొంటే మహామాయలో నుండి బయటకు వస్తావు. ఏది మాయ అంటే పుట్టటం ఒక మాయ, చనిపోవటం ఒక మాయ, నీవు నేను అనే వేరుబుద్ధి ఒక మాయ, లోపల బయట ఇది కూడా ఒక మాయ. నువ్వు హృదయగుహలోనికి వెళ్ళినప్పుడు ఈ మాయలోనుండి బయటకు వస్తావు. దేవుడు ఉన్నాడా? లేడా? అనే గొడవ అటుంచండి మీకు మనస్సు తెలుస్తోంది కదా, దానిని పవిత్రం చేయండి, మనస్సులో ఉన్న బలహీనతలను తొలగించుకోండి, అప్పుడు లోపలఉన్న వస్తువు మీకు తెలుస్తుంది. మనస్సు బయటకు వెళితే అహంకారం, లోపలకు వెళితే ఆత్మ. మనస్సు లోపలకు వెళితే శాంతి, బయటకు వెళితే అశాంతి. నువ్వు ప్రయత్నం చేసి మనస్సును కొంచెం లోపలకు పంపితే తరువాత నీ ప్రయత్నంతో సంబంధం లేకుండానే లోపలఉన్న ఈశ్వరుడు నిన్ను లాక్కొని, నీ మనస్సును మాయం చేసి, ఆయన స్వరూపాన్ని నీకు ఇస్తాడు, అదే మోక్షం.

సాధనలో మీరు బహుజాగ్రత్తగా ఉండాలి. అశ్రద్ధ పనికిరాదు. మనం ఎక్కువగా ఏదైతే వింటున్నామో, దేనినైతే చూస్తున్నామో, దేని గురించి అయితే ఆలోచిస్తున్నామో అదే మనం అవుతాము, అందువలన వీటి విషయంలో బహుజాగ్రత్తగా ఉండాలి. సృష్టిలో అంతా ఈశ్వరుడినే చూస్తూ ఉంటే, ఈశ్వరుడి గురించే వింటూ ఉంటే, ఆయననే స్మరిస్తూ ఉంటే ఆయనలో ఐక్యమవుతాము. మీరు రాతిమీద నీరు పొయ్యండి అది ఏమన్నా లాక్కొంటుందా? ఏమీ లేదు. అలాగే లౌకికులకు ఏదైనా చెప్పినా అది వారి బుర్రకు ఎక్కడు అన్నారు రామకృష్ణుడు. కొంతమంది బండరాళ్ళలాగ ఉంటారు. రాయిని తిట్టటం ఎందుకు? దానివలన మనకు నోరు నొప్పి మిగులుతుంది. కొంతమంది జీవులు కూడా అలాగే ఉంటారు, వారితో సహవాసం చేయకండి, మీరు కూడా అలాగే అయిపోతారు. 24 గంటలు లోకం గొడవలలో ఉంటే, చెడ్డ మాటలు వింటూ ఉంటే, చెడ్డ గురించి ఆలోచిస్తూ ఉంటే నువ్వు మంచివాడవు ఎలా అవుతావు. మంచితనం లేకుండా నీకు జ్ఞానం కలుగదు. ఒక

భక్తుడు భగవాన్‌తో నేను ఫలానా సత్రంకు వెళ్ళాను అక్కడ అందరినీ పట్టుకొని తిడుతున్నారు అని భగవాన్‌తో చెప్పాడు. భగవాన్ ఏమన్నారు అంటే తిట్టటం వారి పొరపాటు కాదు, అక్కడకు వెళ్ళటం నీది పొరపాటు అన్నారు. అంటే ఎక్కడికి వెళ్ళాలి, ఎక్కడకు వెళ్ళకూడదు అనే వివేకం నీకు లేదు. అక్కడకు ఎవరు నిన్ను వెళ్ళమన్నారు? అక్కడికి వెళ్ళటం నాది పొరపాటు అని అనుకోవటం లేదు, తిట్టటం వారిది పొరపాటు అంటున్నావు. అక్కడకు వెళ్ళటానికి నీ రాంగ్ థింకింగ్ కారణం అని చెప్పారు.

నా మనస్సు ఇంద్రియాల ద్వారా బయటకు వెళ్ళిపోతోంది. నువ్వు లోపల ఉండి ఇది అంతా చూస్తూ కూర్చుంటే నన్ను ఇంక కాపాడేవారు ఎవరు అరుణాచలేశ్వరుడా అన్నారు భగవాన్. ఇంటికి దొంగలు వచ్చారు అనుకోండి, యజమాని మత్తుగా నిద్రపోతున్నాడు అనుకోండి, ఇంక రక్షించేవాడు ఎవడు? మనస్సు ఇంద్రియాల ద్వారా బయటకు పోతూ ఉంటే చూస్తూ కూర్చోవటం నీకు న్యాయంగా ఉందా? నేను పూర్తిగా పాడైపోయిన తరువాత ఇంక నీవు ఏమి చేస్తావు అంటున్నారు. యోగవాసిష్టంలో చెబుతాడు కొంతమంది మంచి మాటలు వినరు, చెడ్డమాటలే వింటారు. దానికి కారణం ఏమిటి అంటే వాడికి లోపల చెడ్డ ఉంది, లోపల చెడ్డ ఉన్నప్పుడు చెడ్డమాటలే వింటాడు. పశువును తాడుకట్టి లాగుతూ ఉంటే పాపం అది ఏమి చేస్తుంది మన కూడా వచ్చేస్తుంది. అలాగే నీ లోపల ఉన్న చెడు సంసారం నీ మనస్సును కట్టిసి ఆ చెడ్డ కంపెనీలోనికి నిన్ను లాగుకొని పోతుంది అని చెప్పాడు. కొంతమంది తెలియనివారు, అనుభవంలేనివారు భక్తి వలన ఏమి కలసివస్తుంది అంటారు. మనకు భక్తి వలననే అంతా కలసి వస్తుంది. అది తప్పించి మిగతాది అంతా దుమ్మే. మీరు ఏదైనా చెడ్డ అలవాటు నేర్చుకొన్నారు అనుకోండి, మీరు ఏ స్థాయిలో ఉండగా ఆ చెడుఅలవాటు నేర్చుకొన్నారో అదే స్థాయిలో ఉండి దానిలో నుండి బయటకు రాలేరు. భక్తి వలన, సజ్జన సాంగత్యం వలన, మంచిమాటలు వినటం వలన, భగవంతుడిని స్మరించటం వలన, ధ్యానించటం వలన మీ చైతన్యస్థాయి పెరుగుతుంది, అప్పుడు చెడుఅలవాట్ల నుండి బయటకు వస్తారు. చెడుఅలవాట్లలో నుండి మీరు బయటకు రావటం కాదు, అవే మిమ్మల్ని విడిచిపెట్టి వెళ్ళిపోతాయి.

మీ హృదయం యొక్క లోతులు పెరగాలి, మీరు చైతన్యస్థాయిని పెంచుకోవాలి. మీరు మారు మనస్సు పొందాలి. ఎప్పుడైతే మీకు మారు మనస్సు వచ్చిందో అంతకు ముందు మీకు ఏవైనా చెడుఅలవాట్లు ఉంటే వాటిలో ఉన్న రోత మీకు తెలుస్తూ ఉంటుంది, ఆ చెడు అలవాట్లు మిమ్మల్ని ఎలా పాడుచేస్తున్నాయో మీకు తెలుస్తుంది. అయితే మారుమనస్సు

మీకు ఎలా వస్తుంది అంటే సజ్జక్కును మీరు విసుగు వచ్చేలాగ వినాలి, విన్న దానిని మననం చేయాలి, మననం చేసుకొన్నదానిని నిరంతరం ధ్యానం చేయాలి. అలా చేయటం వలన మీకు అంతర్దృష్టి కలుగుతుంది, మీ చైతన్యస్థాయి పెరుగుతుంది, చెడుఅలవాట్లలో నుండి విడిపోతారు, లోపలఉన్న సద్వస్తువు గురించి మీకు తెలుస్తూ ఉంటుంది, దాని ఆకర్షణ మీకు తెలుస్తుంది, మీకు తెలియకుండానే హృదయం యొక్క లోయలలో ఐక్యమైపోతారు. అక్కడ ఉన్న ఆనందసముద్రం మీకు స్వరూపంగా వ్యక్తమవుతుంది. సారాతాగేవాడిని నువ్వు మానేయి, నువ్వు మానేయి అని చెబుతారు కాని వాడి మనస్సుకు డైవర్షన్ ఇవ్వరు. వాడి మనస్సుకు డైవర్షన్ వస్తే చెడుఅలవాటులో నుండి బయటకు వచ్చేస్తాడు. అంతేగాని నువ్వు మానేయి అని చెప్పటం వలన, వాడిని కొట్టటం వలన అందులోనుండి బయటకు రాలేడు. సత్పరుషసహవాసం వలన వాడికి డైవర్షన్ వస్తుంది.

మీ ఇంట్లో ఎవరైనా విషయానందంలో ఉంటే అందులోనుండి వారు బయటకు రావాలంటే భజనానందం అలవాటుచేయండి అని రామకృష్ణుడు చెప్పాడు. విషయానందం నుండి వారిని డైరెక్టుగా బ్రహ్మానందంలోనికి పంపలేరు. ముందు భజనానందం అలవాటు చేయండి. ఏదో భగవంతుడి నామాన్ని స్మరించుకోవటం అలవాటు చేయండి. ముందు విషయానందంలోనుండి భజనానందం లోనికి వచ్చేస్తారు. మీ కూడా తిప్పకొంటూ అలా భజనానందం అలవాటు చేయగా చేయగా మీరు పొందే శాంతి ఏమిటో వారికి తెలుస్తూ ఉంటుంది, మీ వైబ్రేషన్స్ వారిమీద పనిచేస్తాయి. ఇక్కడ ఏదో శాంతి ఉంది, సుఖం ఉంది, అది మన ఇంద్రియాలకు అందటం లేదు, మన మనస్సుకు అందటం లేదు, దానిని మనం పొందాలి అని ప్రయత్నం చేసి భజనానందంలో నుండి బ్రహ్మానందంలోనికి జంప్ చేస్తాడు. అంతేగాని మీరు వారిని బాగుపడాలి, బాగుపడాలి అంటే వారు బాగుపడలేరు. వారికి మార్గం చూపించాలి. చెడుఅలవాట్ల వలన ఇల్లు గుల్ల అవుతుంది, శరీరం గుల్ల అవుతుంది, బుద్ధి పాడైపోతుంది, మరణానంతరం నరకం, చీకటి లోకాలు మిగులుతాయి. కొంతమందిని ఇతరులు ఎవరూ పాడుచేయనక్కరలేదు, వారి దగ్గర ఉన్న డబ్బే వారిని పాడు చేస్తుంది. డబ్బు భోగాన్ని ఇస్తుంది కాని శాంతిని ఇవ్వలేదు. ఒక్కటి మీరు బాగా గుర్తుపెట్టుకోండి. మీకు వెయ్యి కోట్ల డబ్బు ఉన్నా ఒక దేశానికి రాజు అయినా కూడా మీ బుద్ధి శుద్ధి అవ్వకుండా, మీ బుద్ధికి నెమ్మదిస్థితి రాకుండా ఏ మనిషికి సుఖం శాంతి అందదు. మీకు ఏదైతే లేదో అది ఎవరికైనా ఉంటే వారు సుఖపడుతున్నారు అని మీరు అనుకొంటారు కాని అక్కడ వారు సుఖపడటం లేదు, మీ మనస్సుకు అలా అనిపిస్తుంది.

మీరు భక్తులతో సహవాసం చేయండి. భక్తిభావనను, శరణాగతిని తక్కువగా అంచనా వేయవద్దు. మీరు పాండిత్యాన్ని ఎలా సంపాదించుకొంటున్నారో, ధనాన్ని ఎలా సంపాదించుకొంటున్నారో అలాగ కష్టపడి భక్తిని సంపాదించుకోండి. మీరు జాగ్రత్తగా భక్తిని పెంచుకొంటూ ఉంటే అహంభావన యొక్క పట్టు తగ్గిపోతుంది. భక్తి పెరిగేకొలది వ్యక్తి భావనలో నుండి బయటపడతారు, భక్తి పెరిగే కొలది హృదయగ్రంథి తెగిపోతుంది. భక్తిలో ఏముంది? శరణాగతిలో ఏముంది? అనుకోవద్దు. మీ మనస్సు ఇంద్రియాల ద్వారా బయటకు వెళ్లి లోకంలో తిరుగుతోంది. మనస్సుకు ఉన్న ఆ అలవాటును భక్తి వేరుతో సహా నశింపజేస్తుంది, అది భక్తియొక్క వైభవం, శరణాగతి యొక్క వైభవం. ముందు మనం కోరికలకోసం దేవుడి దగ్గరకు వెళతాము. ఆ కోరిక నెరవేరుతుంది. కోరిక నెరవేరటం వలన మనకు భక్తి పెరుగుతూనే ఉంటుంది. మీరు కోరికల కోసం గుడికి వెళ్ళినా ఇబ్బంది లేదు. అలా కొంతకాలానికి ఏమౌతుంది అంటే చాలా కోరికలు నెరవేరాయి కాని ఇంకా శాంతి అందటం లేదు అని మనకు లోపల తెలుస్తూ ఉంటుంది, అప్పుడు శాంతి కోసం ప్రయత్నం చేస్తాము. కొంతమందికి ఈశ్వరుడి మీద పరిపూర్ణమైన ప్రేమ ఉంటుంది, కారణం కనబడదు అంటే భక్తి ఉంటుంది, విశ్వాసం ఉంటుంది కాని కోరిక ఉండదు. అటువంటి భక్తి వలన మీకు జ్ఞానం కలుగుతుంది, సత్యసాక్షాత్కారం కలుగుతుంది. కొంతమంది మాకు భక్త చాలు ముక్తి వద్దు అంటారు. అంటే భక్తిలో కూడా అంత వైభవం ఉంది. భక్తిలో కూడా అంత ఏకాగ్రత వచ్చేస్తుంది, మనస్సు యొక్క చాపల్యం ఆగిపోతుంది.

మీ మనస్సును ఆగమంటే ఆగటం లేదు, నా మనస్సును కదలమంటే అది కదలటం లేదు అన్నారు భగవాన్ ఇంక వాడికి యోగంతో పని ఏముంది. రోగం ఎలా ఉంటుందో తెలియనివాడికి మందు తోటి పని లేదు అలాగే వియోగం ఎలా ఉంటుందో తెలియనివాడికి యోగంతో పని లేదు. నువ్వు ఈ జన్మలోనే తరించాలి అనుకో దానికి ఒకటే ఉపాయం ఉంది అంటాడు రామకృష్ణుడు. దొంగవాడు ఒక ఇంటికి దొంగతనం చేయటానికి వచ్చాడు అనుకో. అక్కడ ఒక గదిలో కోట్ల డబ్బు ఉంది అనుకో. ఆ దొంగవాడు నిద్రపోడు, అందరూ ఎప్పుడు నిద్రపోతారా మనం ఆ గదిలోనికి వెళ్లి డబ్బు ఎప్పుడు పట్టుకొనిపోదామా అని చూస్తుంటాడు. వాడు నిద్రను బలవంతంగా ఆపుచేసుకోడు సహజంగానే నిద్ర లేకుండా ఉంటాడు. ఆ డబ్బు ఎప్పుడు పట్టుకొని పోదామా అని ఆ దొంగకు కాంక్ష ఎంతవేగంగా ఉంటుందో, ఈశ్వరుడిని పొందాలి అనే కాంక్ష నీకు అంత వేగంగా ఉంటే ఈ జన్మలోనే నీవు తరిస్తావు అని చెప్పాడు. దొంగ యొక్క గురి అంతా ఆ ధనం మీద ఎలా ఉంటుందో

అలాగ ఈశ్వరుడి పాదాల మీద మీకు గురి ఉంటే ఎప్పుడో కాదు ఇప్పుడే మీరు మోక్షాన్ని పొందుతారు.

ఉన్నవాడు ఈశ్వరుడు ఒక్కడే. ఇన్ని రూపాలలో, నామాలలో కనిపించేవాడు ఆయనే. నీ రూపబుద్ధిని, నామబుద్ధిని ఒక ప్రక్కన పెట్టి చూస్తే ఉన్నవాడు ఆయన ఒక్కడే. ఈశ్వరుడికి భిన్నంగా ఏదీ లేదు. ఈశ్వరుడికి భిన్నంగా మనకు ఏదైనా కనిపిస్తూ ఉంటే అది మన అజ్ఞానం కారణం వలన అలా కనిపిస్తోంది కాని నిజంగా అక్కడ ఏమీ లేదు. ఆకాశంలో సూర్యుడు ఉన్నాడు నీ కళ్ళకు గుడ్డితనం వస్తే సూర్యుడు ఆకాశంలో ఉన్నా నీకు కనబడడు. నువ్వు అజ్ఞానం అనే గుడ్డితనంలో కూరుకుపోతే నీ హృదయంలో జ్ఞానసూర్యుడు ఉన్నా ఆయన నీకు గోచరించడు అంటే వాడు లేకపోవటం వలన కాదు నీకు చూసే శక్తి లేక ఆయన గోచరించటం లేదు. పరిస్థితులు మనకు అనుకూలంగా ఉన్నా ప్రతికూలంగా ఉన్నా మనం సమానంగా ఉండగలగాలి. అలాకాకుండా మనం రోజుకు ఒకరకంగా ఉంటాము అనుకోండి దేహోత్పబుద్ధి పెరిగిపోతుంది, దొంగ నేను పెరిగిపోతుంది. ఈ దొంగ నేనును తీసి ఒక ప్రక్కన పెడితే ఏమీ లేదు అప్పుడు ఉన్నదే సుఖం, ఉన్నదే శాంతి. దైనందిన జీవితంలో మనం ఈ దొంగనేనును శాటిస్ఫై చేయకూడదు. జనరల్ గా ప్రతీ మానవుడు వాడి అహంకారాన్ని సంతృప్తిపరచటానికే బతుకుతూ ఉంటాడు, కాని మనం భగవంతుడి కోసం బతకాలి.

ఒకసారి రామకృష్ణుడు వివేకానందుడు కూర్చుని మాట్లాడుకొంటున్నారూ, అక్కడ ఇంకా భక్తులు ఉన్నారు. అప్పుడు వివేకానంద బివి చదువుతున్నాడు. అప్పుడు వాడికి కొన్ని నాస్తికభావాలు ఉండేవి. కృష్ణుడు భగవద్గీతలో ఇలా చెప్పాడు అని రామకృష్ణుడు చెప్పతూ ఉంటే కృష్ణుడే భగవద్గీత చెప్పాడని ఏమిటి, ఎవరో వ్రాసింది తీసుకొనివచ్చి భగవద్గీత మధ్యలో పెట్టారేమో, కృష్ణుడే చెప్పాడని నమ్మాలని ఎక్కడ ఉంది అన్నాడు వివేకానంద. వీడి మీద చాలా ఆశపట్టుకొన్నాను, ఇంత విశ్వాసహీనుడు అవుతున్నాడు ఏమిటి అని రామకృష్ణుడు నివ్వరపోయాడు. నీవు విశ్వాసహీనుడవు అవుతున్నావని వివేకానందతో అనలేదు. సహవాస దోషం వలన అలా మాట్లాడుతున్నాడేమో అనుకొని వివేకానందను దగ్గరకు తీసుకొని నెమ్మదిగా నిమిలి ఆయన శక్తితో స్వామీజీని నింపుతాడు. వీడి ద్వారా లోకక్షేమం కోసం ఎంతో పని జరగవలసి ఉంది, వీడు పాడవకుండా ఉండటం కోసం చుట్టూ రక్షణగా కంచె వేస్తాడు. వాడే రామకృష్ణుడు. ఎందుచేతనంటే మొక్కగా ఉన్నప్పుడే కంచె అవసరం. మీ ఇంటి దగ్గర పిల్లలు ఉన్నారు అనుకోండి వారు పెద్దవారు అయ్యాక వారిని మీరు స్నేహితులుగా

చూడవచ్చు కాని చిన్నపిల్లలుగా ఉన్నప్పుడు వారి చుట్టూర కంచె ఉండాలి, వారికి ప్రాటిక్షన్ అవసరం. జాగ్రత్తగా వారి గుణాలు ఏమిటి? వారి అలవాట్లు ఏమిటి? వారు మాట్లాడే పద్ధతి ఎలా ఉంది? ఇవి అన్నీ మీరు జాగ్రత్తగా చూసుకోవాలి.

భగవాన్ అంటున్నారు నీ అహంకారమే నీకు బంగారంలాగ కనిపిస్తోంది. నీ అహంకారమే సొమ్ము అనుకొంటున్నావు. అది దుమ్ము అని నీకు తెలియటం లేదు. ఆ దుమ్మే సొమ్ము కింద నీకు కనిపిస్తోంది. ఎందుకు పనికిరానిదే నీకు బంగారం కింద కనిపిస్తోంది. అందుచేత దానిని విడిచిపెట్టలేకపోతున్నావు. దీనిని విడిచిపెడితే పాడైపోతానని అనుకొంటున్నావు. సత్పురుషుల సహవాసం వలన, గురువు అనుగ్రహం వలన క్రమేపీ స్లిగా ఈ అహంకారం ఎందుకు పనికిరానిది, ఇది గడ్డిపరక విలువ కూడా చేయదు, దీనికంటే పేడ మెరుగు, పేడకు ఉన్న విలువ కూడా అహంకారానికి లేదు అన్న సంగతి నీకు తెలుస్తుంది. ఈ అహంకారంను వదిలేస్తే నీవు పాడైపోవు, భగవంతుడి యొక్క స్వరూపం నీకు దొరుకుతుంది. ఒక చిన్న మాట చెప్పుతున్నాము. శరీరం ఏదో రోజున చనిపోతుంది, ఈ శరీరంతో తాదాత్మ్యం పొందే జీవుడు చనిపోడు, వాడు కొత్త దేహం ధరిస్తాడు. ఆ జీవుడిని మనం బాగుచేసుకోవాలి. స్వశానం వరకు వచ్చి ఆగిపోయే శరీరానికి ఇచ్చే ప్రాముఖ్యత జీవుడికి ఇవ్వటం లేదు. మన కూడా వచ్చే వాడు జీవుడు అందుచేత వాడిని బాగుచేసుకోవాలి. అంటే ఆ జీవుడిలో మంచితనం పెంచుకొని, వాడిలో ఉన్న జీవలక్షణాలను పోగొట్టుకొంటే ఆ జీవుడే దేవుడితో సమానం అయిపోతాడు. జీవుడు దేవుడు లేకుండా లేడు. అందుచేత మనం ఏమి చేయాలి అంటే దైవీగుణాల సహాయం తీసుకొని జీవగుణాలను తొలగించుకొంటే అప్పుడు ఈ జీవుడే దేవుడు అన్న సంగతి మీకు అనుభవంలోనికి వస్తుంది. దైవగుణాలను పెంచుకొంటూ ఉంటే దేవుడే మనకు స్వరూపంగా వ్యక్తమౌతాడు. ఒకసారి అనిబిసెంట్ అంటుంది ఓ ఈశ్వరుడా కొంతమంది జీవులు నన్ను అగౌరవపరుస్తున్నారు. కాని నీవు నన్ను ఎప్పుడూ అగౌరవపరచటం లేదు, నన్ను చాలా మర్యాదగా చూస్తున్నావు. నన్ను చాలా గౌరవంగా చూడటమే కాదు ఏదీ నాది కాదు, ఏదీ నేను కాదు అనే బుద్ధిని కూడా నువ్వే నాకు ప్రసాదించావు. ఒకవేళ జీవకోటిలో కొంతమంది నన్ను అగౌరవపరుస్తున్నా నీవు మాత్రం నన్ను గౌరవంతో నింపుతున్నావు, నన్ను ఎప్పుడూ దయగానే చూస్తున్నావు. నీ ప్రేమను, ఆప్యాయతను ఎలా తట్టుకోగలను, నీ ఋణం ఎలా తీర్చుకోగలను అంది అనిబిసెంట్. ఆవిడది మన దేశం కాదు. ఈ దేశానికి వచ్చింది, ఈ దేశాన్ని ప్రేమించింది, ఈ దేశం కోసం జీవించి ఇక్కడే మట్టిలో కలిసిపోయింది.